



Ġabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ppreżentati fis-26 ta' April 2017¹

Kawża C-658/15

**Robeco Hollands Bezit N.V.,
Robeco Duurzaam Aandelen N.V.,
Robeco Safe Mix N.V.,
Robeco Solid Mix N.V.,
Robeco Balanced Mix N.V.,
Robeco Growth Mix N.V.,
Robeco Life Cycle Funds N.V.,
Robeco Afrika Fonds N.V.,
Robeco Global Stars Equities,
Robeco All Strategy Euro Bonds,
Robeco High Yield Bonds,
Robeco Property Equities**

vs

Stichting Autoriteit Financiële Markten (AFM)

[talba għal deċiżjoni preliminari mressqa mill-College van beroep voor het bedrijfsleven (qorti tal-appell għal kwistjonijiet ekonomiċi, il-Pajjiżi l-Baxxi)]

“Swieq tal-istrumenti finanzjarji - Sistemi multilaterali tal-kummerċ - Kuncett tas-suq irregolat - Operatur ta' fondi ta' investment - Fondi ta' investment miftuħa - Abbuż tas-suq u użu ta' informazzjoni minn ġewwa”

1. Is-sistemi tal-kummerċ ta' strumenti finanzjarji għaddew minn evoluzzjoni mgħaġġla fis-snin reċenti, bħala riżultat tad-diversifikazzjoni tal-prodotti finanzjarji kkummerċjalizzati.
2. In-neċessità li l-investituri jiġu offerti protezzjoni adegwata, li jitnaqqas ir-riskju u li tiżdied is-sorveljanza pubblika tal-funzjonament ta' dawn is-swieq, sabiex tiġi żgurata l-istabbiltà finanzjarja, irrikjediet aġġustament progressiv tas sistemi tal-kummerċ. Mas-swieq azzjonarji tradizzjonali nqas pjattaformi ġodda, kemm dawk multilaterali kif ukoll bilaterali, li jippermettu l-operazzjoni ta' kull tip ta' strument finanzjarju, mill-iktar sempliċi sal-iktar wieħed sofistikati.
3. Il-legiżlatur tal-Unjoni daħal b'mod shiħ fir-regolamentazzjoni ta' dan is-settur. Għal dak il-għan, u permezz ta' terminologija li xi kultant diffiċli tinftiehem, żviluppa, bħala figuri pprovdu bil-profil tagħhom stess, is-“swieq irregolati”, is-“sistemi multilaterali ta' finanzjament”, il-“faċilitajiet organizzati tan-negozjar”, u l-“internalizzaturi sistematiċi” (iktar 'il quddiem, “IS”).

¹ Lingwa oriġinali: l-Ispanjol.

4. Din il-kawża ser tippermetti lill-Qorti tal-Ġustizzja testendi l-ġurisprudenza emergenti tagħha dwar il-karatteristiċi tas-sistemi tal-kummerċ, partikolarment fis-swieq irregolati. Il-qorti tar-rinviju tixtieq tkun taf jekk sistema msejja Euronext Fund Service (iktar 'il quddiem, "EFS"), ġestita minn Euronext Amsterdam N.V.², hijiex suq irregolat jew le, meta jitqies li fiha jinteraġixxu biss investituri b'fondi ta' investment miftuħa.

I. Il-kuntest ġuridiku

A. *Id-dritt tal-Unjoni*

5. Id-dispożizzjonijiet l-iktar rilevanti għal din il-kawża jinsabu fid-Direttiva 2004/39/KE³ (magħrufa bħala "Direttiva MiFID I") u fir-regoli ta' implementazzjoni ewlenin tagħha, li huma d-Direttiva 2006/73/KE⁴ u r-Regolament (KE) Nru 1287/2006⁵ (iktar 'il quddiem ir-"regoli MiFID I" jew "gabra leġislattiva MiFID I"). Ser ikun importanti li titqies ukoll id-Direttiva 2003/6/KE⁶.

6. Il-grupp iffurmat mid-Direttiva MiFID I u r-regoli ta' implementazzjoni tagħha ġie affettwat mill-kriżi finanzjarja tal-2008, li kixfet xi nuqqasijiet fil-funzjonament u fit-trasparenza tas-swieq finanzjarji. Barra minn hekk, l-iżvilupp teknoloġiku wassal għat-tiżiħ tal-kuntest leġislattiv, speċjalment tas-sistemi tal-kummerċ, sabiex tiżied it-trasparenza tagħhom, titjeb il-protezzjoni tal-investituri, tissaħħaħ il-fiduċja, jiġu indirizzati l-oqsma ta' applikazzjoni li sa issa ma ġewx koperti u jiġi ggarantit li s-supervizuri jkollhom il-ħiliet meħtieġa sabiex iwettqu l-kompiti tagħhom.

7. Konsegwentement, il-gabra leġislattiva MiFID I, li dahlet fis-seħħ fl-2007, ser tiġi ssostitwita, mit-3 ta' Jannar 2018 bil-MiFID II, li hija komposta, essenzjalment, mid-Direttiva 2014/65/UE⁷ (iktar 'il quddiem, "Direttiva MiFID II") u mir-Regolament (UE) Nru 600/2014⁸. Għalkemm id-Direttiva MiFID II għadha ma dahlitx fis-seħħ u ovyament ma tapplikax għall-kawża prinċipali, din fiha xi gwidi utli għal-interpretazzjoni tar-regoli MiFID I.

1. *Direttiva 2004/39*

8. Id-Direttiva MiFID I fl-Artikolu 1(1) tagħha tipprovdi li "għandha tapplika għad-ditti ta' l-investment u s-swieq irregolati".

2 Euronext Amsterdam N.V tirreklama lilha nfisha bħala s-suċċessur għall-borża storika ta' Amsterdam u topera taht il-formola ta' suq irregolat.

3 Direttiva tal-Parlament Ewropew u tal-Kunsill, tal-21 ta' April 2004, dwar is-swieq fl-istrumenti finanzjarji, li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li thassar id-Direttiva tal-Kunsill 93/22/KEE (ĠU Edizzjoni Speċjali bil-Malti: Kapitolu 6 Vol. 7 p. 263).

4 Direttiva tal-Kummissjoni, tal-10 ta' Awwissu 2006, li timplimenta d-Direttiva 2004/39/KE tal-Parlament Ewropew u tal-Kunsill rigward ir-rewwiziti organizzattivi u l-kundizzjonijiet ta' hidma tal-kumpaniji tal-investment u t-termini definiti għall-għanjiet ta' dik id-Direttiva (ĠU L 338M, p. 463).

5 Regolament tal-Kummissjoni, tal-10 ta' Awwissu 2006, li jimplimenta d-Direttiva 2004/39/KE tal-Parlament Ewropew u tal-Kunsill dwar l-obbligi tad-ditti ta' investment li jzommu r-riġistri, ir-rapportagg tat-tranzazzjonijiet, it-trasparenza tas-suq, l-ammissjoni ta' l-istrumenti finanzjarji għan-negożjar, u t-termini ddefiniti għall-finijiet ta' dik id-Direttiva (ĠU L 322M, 2.12.2008, p. 253).

6 Direttiva tal-Parlament Ewropew u tal-Kunsill, tat-28 ta' Jannar 2003, dwar insider dealing u manipulazzjoni tas-suq (abbuż tas-suq) (ĠU Edizzjoni Speċjali bil-Malti: Kapitolu 6 Vol. 4 p. 367).

7 Direttiva tal-Parlament Ewropew u tal-Kunsill, tal-15 ta' Mejju 2014, dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU 2014, L 173, p. 349).

8 Regolament tal-Parlament Ewropew u tal-Kunsill, tal-15 ta' Mejju 2014, dwar is-swieq tal-istrumenti finanzjarji u li jemenda r-Regolament (UE) Nru 648/2012 (ĠU L 173, 12.6.2014, p. 84).

9. Il-premessi 2, 5, 6, 44 u 49 tagħha huma fformulati kif ġej:

“(2) [...] huwa meħtieġ li jiġi pprovvdut il-grad ta’ armonizzazzjoni meħtieġ sabiex joffri lill-investituri livell għoli ta’ protezzjoni u sabiex id-ditti ta’ l-investment jithallew jipprovdu servizzi ġewwa l-Komunità kollha, għaladarba hi Suq Waħdieni, fuq il-bażi tas-sorveljanza tal-pajjiż tal-post [...]”

[...]

(5) [...] li tiġi magħrufa d-dehra ta’ ġenerazzjoni ġdida ta’ sistemi orgnizzati tal-kummerċ spalla ma’ spalla mas-swieq irregolati li għandhom jiġu ssoġġettati għall-obbligi maħtura sabiex jippriservaw il-funzjonament effiċjenti u bl-ordni tas-swieq finanzjarji [...]

[...]

(6) Għandhom jiġu introdotti d-definizzjonijiet ta’ suq irregolat u MTF⁹ u allineati mill-qrib ma’ xulxin sabiex jirriflettu li jirrappreżentaw l-istess funzjonalità organizzata tal-kummerċ. Id-definizzjonijiet għandhom jeskludu sistemi bilaterali meta ditta ta’ l-investment tidhol f’kull kummerċ akkont tagħha nfisha u mhux bhala kontroparti mingħajr riskji mqieghda bejn il-bejjiegh u x-xerrej. It-terminu ‘sistema’ jiġbor lil dawn is-swieq kollha li huma komposti minn sett ta’ regoli u pjattaforma tal-kummerċ kif ukoll lil dawk li jiffunzjonaw biss fuq il-bażi ta’ sett ta’ regoli. Is-swieq irregolati u l-MTFs mhumiex obbligati li joperaw sistema ‘teknika’ sabiex tqabbel l-ordnijiet. Suq li jkun kompost biss minn sett ta’ regoli li jirregola aspetti li jkollhom x’jaqsmu mas-šhubija, l-ammissjoni ta’ l-istrumenti għall-kummerċ, il-kummerċ bejn il-membri, ir-rappurtagġ u, meta japplikaw, l-obbligi tat-trasparenza huwa suq irregolat jew MTF fit-tifsira ta’ din id-Direttiva u t-transazzjonijiet konklużi skond dawn ir-regoli huma kkunsidrati li jiġu konklużi skond is-sistemi tas-suq irregolat jew ta’ MTF. It-terminu ‘interessi tax-xiri u l-bejgħ’ irid jiġi mifhum f’sens wiesgħa u jinkludi l-ordnijiet, il-kwotazzjonijiet u l-indikazzjoni ta’ interess. Il-ħtieġa li l-interessi jingiebu flimkien fis-sistema permezz ta’ regoli mhux diskrezzjonali f’fissati mill-operatur tas-sistema t’fisser li dawn jingiebu flimkien skond ir-regoli tas-sistema jew permezz tal-protokoll tas-sistema jew tal-proċeduri interni operattivi (inklużi l-proċeduri inkorporati fis-software tal-kompjuterijiet). It-terminu ‘regoli mhux diskrezzjonali’ ifisser li dawn ir-regoli jhallu lid-ditta ta’ l-investment topera MTF mingħajr ebda diskrezzjoni rigward kif jistgħu jinteragixxu l-interessi. Id-definizzjonijiet jeħtieġu li l-interessi jingiebu flimkien hekk illi jirriżultaw f’kuntratt, fit-tifsira li t-twettiq isir skond ir-regoli tas-sistema jew permezz tal-protokoll tas-sistema jew il-proċeduri interni operattivi

[...]

(44) Bil-mira doppja li jiġu protetti l-investituri u li jiġi żgurat l-operat bla xkiel tas-swieq tat-titoli, huwa meħtieġ li jiġi żgurat illi tinkiseb t-trasparenza tat-transazzjonijiet u li r-regoli stabbiliti għal dan il-għan japplikaw għad-ditti ta’ l-investment meta joperaw fis-swieq. Sabiex l-investituri u l-partecipanti fis-swieq jiġu megħjuna jistmaw f’kull waqt it-termini ta’ transazzjoni fl-ishma li jkun qegħdin jikkunsidraw u sabiex wara jivverifikaw il-kondizzjonijiet li fihom tkun giet imwettqa, għandhom jiġu stabbiliti regoli komuni għall-pubblikazzjoni tad-dettalji tat-transazzjonijiet ikkompletati f’ishma u għall-iżvelar tad-dettalji ta’ l-opportunitajiet korrenti għall-kummerċ fl-ishma. Dawn ir-regoli huma meħtieġa sabiex jiżguraw l-integrazzjoni effettiva tas-swieq ta’ l-ekwità ta’ l-Istati Membri, sabiex jipromwovu l-effikaċja tal-proċess generali tal-formazzjoni tal-prezzijiet għall-istrumenti ta’ l-ekwità, u sabiex jgħinu l-operat effettiv ta’ l-obbligi ta’ ‘l-aħjar twettiq’. Dawn il-konsiderazzjonijiet jeħtieġu reġim komprensiv ta’ trasparenza li japplika għat-transazzjonijiet kollha fl-ishma irrispettivament mit-twettiq tagħhom minn ditta ta’ l-investment fuq bażi bilaterali jew permezz tas-swieq irregolati jew il-MTFs.

9 It-taqsir MTF jintuza fid-Direttiva 2004/39 bhala taqsir ta’ “Multilateral Trading Facilities” [sistema multilaterali tal-kummerċ].

L-obbligi għad-ditti ta' l-investment skond din id-Direttiva sabiex jikkwotaw offerta u joffru prezz u sabiex iwettqu ordni bil-prezz ikkwotat ma jehilsux lid-ditti ta' l-investment mill-obbligu li jgħaddu ordni lejn post ieħor tat-twettiq meta din l-internalizzazzjoni tkun tista' tipprevjieni lid-ditta milli tikkonforma ma' l-obbligi ta' 'l-aħjar twettiq'

[...]

- (49) L-awtorizzazzjoni għal hidma f'suq irregolat għandha testendi għall-attivitajiet kollha li għandhom x'jaqsmu direttament mal-wirja, il-proċessar, it-twettiq, il-konferma u r-rappurtaġġ ta' l-ordnijiet mill-punt li fih dawn l-ordnijiet jiġu rċevuti mis-suq irregolat sal-punt li fih jiġu trasmessi għall-finalizzazzjoni sossegwenti, u għall-attivitajiet li għandhom x'jaqsmu mad-dhul ta' l-istrumenti finanzjarji fil-kummerċ. Dan għandu jinkludi wkoll it-transazzjonijiet konkluzi permezz tal-medju ta' dawk mahtura li jagħmlu s-suq mahtura mis-suq irregolat li jindaħlu għalih skond is-sistemi tiegħu u skond ir-regoli li jirregolaw dawn is-sistemi. Mhux it-transazzjonijiet kollha konkluzi mill-membri jew mill-parteciċipanti tas-suq irregolat jew tal-MTF iridu jiġu kkunsidrati bħala konkluzi ġewwa s-sistemi ta' suq irregolat jew MTF. It-transazzjonijiet li l-membri jew il-parteciċipanti jikkonkludu fuq bażi bilaterali u li ma jikkonformawx ma' l-obbligi kollha stabbiliti għal suq irregolat jew għal MTF skond din id-Direttiva għandhom jiġu kkunsidrati bħala transazzjonijiet konkluzi 'l barra minn suq irregolat jew MTF għall-għanijiet tad-definizzjoni ta' internalizzatur sistematiku. F'dan il-każ għandu japplika l-obbligu tad-ditti ta' l-investment li taġġmell pubbliku l-kwotazzjonijiet sodi jekk jiġu sodisfatti l-kondizzjonijiet stabbiliti b'din id-Direttiva."

10. L-Artikolu 4(1)(7), (13), (14) u (15) jipprovdi l-kunċetti li ġejjin:

"7) 'Internalizzatur sistematiku' ifisser ditta ta' l-investment li, fuq bażi organizzat, frekwenti u sistematiku, tinneogzja akkont taġġha nfisha billi twettaq l-ordnijiet tal-klijenti barra minn suq irregolat jew MTF.

[...]

13) 'Operatur tas-suq' ifisser persuna jew persuni li jiġġestjonaw u/jew joperaw il-kummerċ ta' suq irregolat. L-operatur tas-suq jista' jkun is-suq irregolat innifsu.

14) 'Suq irregolat' ifisser sistema multilaterali mhaddma u/jew immanigġjata minn operatur tas-suq, li ġġib flimkien, jew tiffacilita li ġġib flimkien l-interessi multipli tax-xiri u l-bejgħ ta' partijiet terzi u l-interessi tal-bejgħ fi strumenti finanzjarji - fis-sistema u skond regoli mhux diskrezzjonali - f'manjera li tirriżulta f'kuntratt, rigward l-istrumenti finanzjarji imdaħħla għall-kummerċ skond ir-regoli u/jew is-sistemi taġġha, u li hija awtorizzata u tiffunzjona b'mod regolari u skond id-dispożizzjonijiet tat-*Titolu III*.

15) 'Facilità multilaterali tal-kummerċ (MTF)' tfisser sistema multilaterali, imhaddma minn ditta ta' l-investment jew minn operatur tas-suq, li ġġib flimkien l-interessi multipli tax-xiri u l-bejgħ minn partijiet terzi fi strumenti finanzjarji - fis-sistema u skond ir-regoli mhux diskrezzjonali - f'manjera li tirriżulta f'kuntratt skond id-dispożizzjonijiet tat-*Titolu II*".

2. *Regolament 1287/2006*

11. L-Artikolu 2(8) jiddefinixxi "sit tan-negozjar" bħala "suq irregolat, MTF jew internalizzatur sistematiku li jaġixxi fil-kapaċità tiegħu bħala tali u, fejn ikun xieraq, sistema barra mill-Komunità b'funzjonijiet simili għal suq irregolat jew MTF".

12. L-Artikolu 5 ta' dan ir-regolament jispeċifika:

“Għall-finijiet ta' dan ir-Regolament, referenza għal tranżazzjoni hija referenza biss għax-xiri u għall-bejgħ ta' strument finanzjarju. Għall-finijiet ta' dan ir-Regolament, għajr għall-Kapitolu II, ix-xiri u l-bejgħ ta' strument finanzjarju ma jinkludu l-ebda fattur minn dawn li ġejjin:

[...]

c) tranżazzjonijiet primarji tas-suq (bħal hrug, allokkazzjoni jew sottoskrizzjoni) fi strumenti finanzjarji li jaqgħu taħt l-Artikolu 4(1)(18)(a) u (b) tad-Direttiva 2004/39/KE.”

13. L-Artikolu 21(1), jelenka l-kriterji sabiex jiġi ddeterminat jekk ditta ta' investiment hijiex IS:

“Fejn ditta ta' investiment tinnegozja għaliha nfisha billi twettaq l-ordnijiet tal-klijenti barra minn suq irregolat jew MTF, din għandha tiġi ttrattata bħala internalizzatur sistematiku jekk tissodisfa l-kriterji li ġejjin li jindikaw li twettaq dik l-attività fuq bażi organizzata, frekwenti u sistematika:

- a) l-attività jkollha rwol kummerċjal materjali għad-ditta, u titwettaq skond regoli u proċeduri mhux diskrezzjonarji;
- b) l-attività titwettaq minn persunal, jew permezz ta' sistema teknika awtomatizzata, assenjata għal dak il-fini, irrispettivament minn jekk dak il-persunal jew dik is-sistema jintużax esklussivament għal dak il-fini;
- c) l-attività tkun għad-dispożizzjoni tal-klijenti fuq bażi regolari jew kontinwa.”

3. *Id-Direttiva 2003/6*

14. L-Artikolu 1(1) tagħha jipprovdi li:

“Informazzjoni minn ġewwa' għandha tfisser informazzjoni ta' natura preċiża li ma saritx pubblika, li tirrelata, direttament jew indirettament, għal wiehed jew iktar li joħroġu strumenti finanzjarji jew għal strument finanzjarju wiehed jew iktar u li, li kieku saret pubblika, x'aktarx kien ikollha effett sinifikanti fuq il-prezzijiet ta' daww l-istrumenti finanzjarji jew fuq il-prezz ta' strumenti finanzjarji derivattivi relatati.”

15. Skont l-Artikolu 6(4) tagħha:

“Persuni li jiskarikaw responsabbiltajiet amministrattivi lil min joħroġ strumenti finanzjarji u, meta applikabbli, persuni assoċjati miegħu mill-qrib, għandhom, għall-inqas, jinnotifikaw lill-awtorità kompetenti bl-eżistenza ta' operazzjonijiet immexxija għall-kont proprju li jirrelataw għal ishma ta' dak li joħroġ l-istrumenti finanzjarji msemmi, jew għal derivattivi jew strumenti finanzjarji ohra marbuta magħhom. L-Istati Membri għandhom jassiguraw li aċċess pubbliku ta' informazzjoni li tikkonċerna dawn l-operazzjonijiet, fuq għall-inqas bażi individwali, huwa disponibbli malajr kemm jista' jkun”.

B. Id-dritt nazżjonali

16. L-Artikolu 1:1 tal-Wet op het financieel toezicht (liġi dwar is-sorveljanza tas-swieq finanzjarji; iktar 'il quddiem, "Wft") jiddeskrivi l-kunċett ta' suq irregolat fit-termini li ġejjin:

"sistema multilaterali li ġġib flimkien jew li tiffacilità li ġġib flimkien l-interessi multipli ta' xiri u ta' bejgħ rigward strumenti finanzjarji ta' terzi multipli —fis-sistema u skont regoli mhux diskrezzjonali tagħha— li twassal għall-konkluzjoni ta' kuntratti li jirrigwardaw l-istrumenti finanzjarji ammessi għall-kummerċ skont ir-regoli u s-sistemi tagħha, li tiffunzjona b'mod regolari u skont ir-regoli fis-seħħ rigward l-għoti ta' awtorizzazzjonijiet u sorveljanza kontinwa."

17. Għall-Artikolu 5:60(1)(a), kull persuna

- li tiddetermina, jew tiddetermina b'mod kongunt, il-ġestjoni ordinarja ta' fond emittent b'sede fil-Pajjiżi l-Baxxi li jkun hareġ jew behsiebu johroġ strumenti finanzjarji fis-sens tal-Artikolu 5:56(1)(a) [jiġifieri, strumenti finanzjarji ammessi għall-kummerċ f'suq irregolat jew f'sistema multilaterali ta' negozjar],
- jew il-persuna li fuq il-proposta tagħha jkun sar kuntratt ta' xiri ta' strument finanzjarju fis-sens ta' din id-dispożizzjoni, sakemm ma jkunx jinvolvi titolu,
- jew li tipproponi l-konkluzjoni ta' kuntratt ta' xiri rigward strument finanzjarju fis-sens ta' din id-dispożizzjoni sakemm ma jkunx jinvolvi titolu trasferibbli,

tkun obligata li tinnotifika, sa mhux iktar tard mill-ħames jum ta' xogħol wara d-data tat-tranzazzjoni, it-tranzazzjonijiet imwettqa jew eżegwiti minnha stess ta' ishma relatati mal-emittent imsemmi fil-punti a), b) jew c) (tal-Artikolu 5:60(1)), jew bi strumenti finanzjarji li l-valur tagħhom jiġi ddeterminat ukoll fuq il-bażi tal-valur ta' dawk l-ishma.

18. Skont l-Artikolu 5:56(1)(a), il-persuni msemmija fid-dispożizzjoni preċedenti huma pprojbiti milli jużaw informazzjoni minn ġewwa meta jwettqu tranzazzjoni fil-Pajjiżi l-Baxxi, jew minn hemmhekk jew minn Stat Membru, fuq strumenti finanzjarji ammessi għall-kummerċ f'suq irregolat li jkun irċieva l-awtorizzazzjoni prevista fl-Artikolu 5:26(1), jew f'sistema tal-kummerċ multilaterali sabiex l-impriża ta' investiment tgawdi mill-awtorizzazzjoni prevista fl-Artikolu 2:96 jew li fir-rigward tagħha tkun talbet l-ammissjoni sabiex tikkummerċjalizza fiha.

19. Skont l-Artikolu 1:40(1), l-awtorità ta' sorveljanza tattribwixxi l-ispejjeż tal-attivitajiet li twettaq fid-dmirijiet tagħha lill-impriża li fir-rigward tagħhom ikunu twettqu tali attivitajiet, sa fejn tali spejjeż ma jithallsux mill-baġit statali.

20. Skont l-Artikoli 5, 6 u 8(1),(i)(4) tal-Besluit bekostiging financieel toezicht (digriet dwar il-finanzjament tas-sorveljanza tas-swieq finanzjarji), is-Stichting Autoriteit Financiële Markten (awtorità ta' sorveljanza tas-swieq finanzjarji, il-Pajjiżi l-Baxxi; iktar 'il quddiem, "AFM") hija awtorizzata sabiex timponi tariffi fuq l-entitajiet emittenti fis-sens tal-Artikolu 5:60(1)(a) tad-Wft.

II. It-tilwima nazżjonali u d-domanda preliminari

21. Il-kawża prinċipali tinvolvi l-konfront bejn l-AFM u Robeco Hollands Bezit N.V. u ħdax-il kumpannija oħra (organi ta' investiment kollettiv f'titoli trasferibbli miftuħa jew fondi ta' investiment miftuħa; iktar 'il quddiem, "Robeco" jew "fondi Robeco") li kkontestaw il-ħlas ta' tariffi imposti minn dik l-awtorità.

22. Is-suġġett tat-tilwima huwa, b'mod speċifiku, id-deċiżjonijiet tal-AFM tat-30 ta' Ottubru 2009, tal-31 ta' Diċembru 2010, tat-30 ta' Settembru 2011 u tat-28 ta' Settembru 2012 (iktar 'il quddiem, "l-ewwel deċiżjonijiet"). Permezz tagħhom, l-AFM imponiet fuq il-fondi Robeco t-tariffi li jikkorrispondu mas-snin finanzjarji 2009, 2010, 2011 u 2012, għall-ammonti ta' EUR 110, EUR 350, EUR 630 u EUR 180, rispettivament, skont l-Artikoli 1:40 u 5:60(1) *initio* u (a) tad-Wft u tal-Besluit bekostiging financieel toezicht (digriet dwar il-finanzjament tas-sorveljanza tas-swieq finanzjarji).

23. Skont l-AFM, dawn it-tariffi kienu dovuti bħala riżultat tal-kompiti ta' sorveljanza mwettqa, fir-rigward tal-fondi Robeco, minn dik l-awtorità fil-kuntest tal-applikazzjoni tad-Direttiva 2003/6, trasposta fil-Pajjiżi l-Baxxi permezz tad-Wft, li timponi, fuq l-entitajiet emittenti ta' strumenti finanzjarji kkummerċjalizzati fi swieq irregolati, l-obbligu li jittrażmettu informazzjoni dwar l-attivitajiet tal-operaturi tagħhom.

24. Fid-deċiżjoni tat-13 ta' Diċembru 2012, l-AFM ħadet l-ilmenti ta' Robeco.

25. Robeco pprezentat rikors kontra din id-deċiżjoni quddiem ir-Rechtbank Rotterdam (qorti ta' Rotterdam, il-Pajjiżi l-Baxxi), li ħaditu fis-sentenza tagħha tal-24 ta' Diċembru 2013.

26. Dik il-qorti ħadet l-allegazzjonijiet ta' Robeco u kkonfermat l-argument tal-AMF. Hija ddikjarat li s-sistema EFS kienet konformi mad-definizzjoni ta' suq irregolat tal-Artikolu 1:1 tad-Wft. L-Artikolu 5:60 tad-Wft kien applikabbli għall-membri tal-bord tad-diretturi u ta' sorveljanza u t-tariffi imposti mill-AFM irriżultaw li kienu konformi mal-liġi.

27. Robeco appellat is-sentenza tal-ewwel istanza quddiem il-College van beroep voor het bedrijfsleven (qorti tal-appell għal kwistjonijiet ekonomiċi, il-Pajjiżi l-Baxxi), li finalment għandha tiddetermina jekk is-sistema EFS tinkorporax il-kunċett ta' suq irregolat tad-Direttiva 2004/39 jew le.

28. Il-qorti tar-rinviju tqis li hemm provi ta' diversi elementi u ċirkustanzi tal-kawża prinċipali, li ser niddeskrivi hawn taht.

29. L-ewwel nett, hija tiddikjara li Euronext għandha awtorizzazzjoni sabiex topera suq irregolat, skont l-Artikolu 5:26(1) tad-Wft. Parti minn Euronext hija EFS li hija kkonfigurata bħala sistema ta' kummerċ speċifiku li fiha topera esklużivament b'ishma f'fondi ta' investiment bla ebda limitu ta' żmien. Il-fondi Robeco huma fondi ta' investiment "*open end*" (bla ebda limitu ta' żmien) u għandhom jeżegwixxu ordnijiet ta' xiri jew ta' hrug ta' ishma permezz tal-EFS.

30. It-tieni nett, il-qorti tar-rinviju tikkonferma li l-aġenti tal-fondi u l-intermedjarji jiffurmaw parti mis-sistema EFS bħala membri. Kull fond ta' investiment jew grupp ta' fondi ta' investiment għandu l-aġent tiegħu stess, li jaġixxi fisem u għar-riskju tal-fond jew grupp ta' fondi ta' investiment. Intermedjarju jew sensar jiġbor l-ordnijiet tax-xiri u ta' bejgħ tal-investituri u jittrażmettihom lill-aġent tal-fond ta' investiment rispettiv.

31. Fl-aħhar nett, il-qorti tar-rinviju tispjega li, fis-sistema EFS, it-tranzazzjonijiet isiru abbażi tal-iffissar tal-prezzijiet futuri. Intermedjarju jista' jaġhti ordni lil aġent sal-4 ta' wara nofsinhar (hin ta' skadenza), u wara dan, il-valur nett tal-fondi ta' investiment (u, għaldaqstant, il-valur tas-sehem għall-hrug jew xiri) huwa kkalkolat abbażi tal-kwotazzjonijiet wara l-hin ta' skadenza. Fl-10 ta' filgħodu tal-jum ta' wara, l-aġent jeżegwixxi l-ordni li tkun ingħatatlu fuq il-baži tal-valur nett tal-assi, ikkalkolat bi hlas addizzjonali jew skont limitat, li jirriżulta mill-ispejjeż ta' tranzazzjoni sostnuti mill-fond ta' investiment. L-aġenti tal-fondi ma jwettqux tranzazzjonijiet bejniethom fi hdan is-sistema EFS, u lanqas l-intermedjarji. It-tranzazzjonijiet imwettqa fl-EFS ikunu konformi mar-regoli tal-EFS Trading Manual u mat-TCS web User Guide to the EFS.

32. Fuq il-bażi ta' dawn l-elementi, il-College van beroep voor het bedrijfsleven (qorti tal-appell għal kwistjonijiet ekonomiċi), għall-kuntrarju ta' dak deċiż mill-qorti tal-ewwel istanza, hija inklinata li temmen li s-sistema EFS ma hijiex multilaterali u li, għalhekk, ma tistax tiġi kklassifikata bħala suq irregolat, fis-sens tal-Artikolu 4(1)(14) tad-Direttiva MiFID I.

33. Fil-fehma tagħha, il-premessa 6 tad-Direttiva MiFID I tagħmel distinzjoni bejn is-sistemi bilaterali (sistema tal-IS) u s-sistemi multilaterali tal-kummerċ, li jinkludu s-swieq irregolati. Il-fattur ta' distinzjoni huwa li, fis-sistemi bilaterali, jitwettqu tranżazzjonijiet esklużivament bejn l-impriza ta' investiment u l-investitur; filwaqt li fis-sistemi multilaterali huma possibbli wkoll it-tranżazzjonijiet tal-investituri bejniethom stess. EFS hija sistema bilaterali minhabba li fiha jaġixxu intermedjarju (bħala rappreżentant tal-investitur) u aġent ta' fondi (fisem dawn), fejn l-ewwel wiehed iwettaq tranżazzjonijiet mat-tieni wiehed.

34. Skont il-qorti tar-rinviju, il-premessa 6 tad-Direttiva MiFID I tissuggerixxi li sistema li fiha jsiru biss tranżazzjonijiet li ma humiex sugġetti għal obbligi ta' informazzjoni ma tistax tiġi kklassifikata bħala suq irregolat. Skont l-Artikolu 5, *ab initio* u (c) tar-Regolament Nru 1287/2006, it-tranżazzjonijiet tas-sistema EFS huma tranżazzjonijiet primarji tas-suq u mhux tranżazzjonijiet li jinkludu x-xiri u l-bejgħ ta' strument finanzjarju. Il-Kapitolu III ta' dak ir-regolament ma jirriżultax applikabbli għal dawn it-tranżazzjonijiet primarji tas-suq u, għalhekk, l-obbligi ta' informazzjoni inklużi fih ma jiġux imposti fuq it-tranżazzjonijiet tas-sistema EFS. Peress li t-tranżazzjonijiet primarji tas-suq isiru esklużivament permezz ta' EFS, u għalhekk mhux sugġetti għall-obbligi ta' informazzjoni, EFS ma titqiesx bħala suq irregolat.

35. Din l-evalwazzjoni, skont il-qorti tar-rinviju, hija msaħħa peress li l-valur tal-ishma kkummerċjalizzati permezz tas-sistema EFS huwa ddeterminat bil-kalkolu tal-valur nett tagħhom, kif spjegat qabel. Għall-kuntrarju, f'suq irregolat il-prezz ma jiġix iffissat b'dan il-mod, iżda abbażi tal-offerta u tat-talba tal-partecipanti.

36. Finalment, il-qorti *a quo* targumenta li EFS ma hijiex suq irregolat, minhabba li fiha ma hemmx manipolazzjoni tal-prezzijiet u diffiċli li jistgħu jsiru tranżazzjonijiet b'informazzjoni minn ġewwa.

37. Madankollu, hija temmen ukoll li tista' tiġi ġġustifikata l-klassifikazzjoni ta' EFS bħala suq irregolat, fis-sens tal-Artikolu 4(1)(14) tad-Direttiva MiFID I. Hija tirrikonoxxi li la mill-formulazzjoni ta' dan l-artikolu u lanqas minn dik tal-premessa 6 ta' din id-direttiva ma jista' jiġi dedott direttament li pjattaforma ta' kummerċ ma tistax tiġi kklassifikata bħala suq irregolat meta ma jsirux esklużivament tranżazzjonijiet sugġetti għall-obbligu ta' informazzjoni, u li fiha l-prezz tal-kummerċ ma jkun stabbilit permezz tal-kriterji tal-offerta u tat-talba. Huwa biżżejjed li jkun suq li jopera fuq il-bażi ta' grupp ta' regoli, bħal dawk deskritti fil-premessa 6, u li jkunu jeżistu l-elementi tad-definizzjoni li tinsab fl-Artikolu 4(1)(14) tad-Direttiva MiFID I.

38. Barra minn hekk, għall-qorti tar-rinviju, is-sistema EFS tista' tkun inkorporata fil-kunċett ta' suq irregolat tad-Direttiva MiFID I, minhabba li EFS hija pjattaforma tal-kummerċ awtonoma ġestita bl-awtorizzazzjoni xierqa minn Euronext; hija sistema multilaterali li huma marbutin magħha diversi intermedjarji u aġenti ta' fondi li huma kapaċi jpoġġu ordnijiet; l-utenti tas-sistema EFS jistgħu jitqiesu bħala terzi fir-rigward ta' Euronext; u fis-sistema EFS jitqabblu l-interessi ta' xiri u ta' bejgħ tal-intermedjarji u tal-aġenti ta' fondi sabiex isiru tranżazzjonijiet.

39. Fid-dawl tad-dubji dwar l-interpretazzjoni tal-kunċett ta' "suq irregolat", il-College van beroep voot het bedrijfsleven (qorti tal-appell għal kwistjonijiet ekonomiċi, il-Pajjiżi l-Baxxi) għamlet id-domanda li gejja quddiem il-Qorti tal-Ġustizzja:

“Għandha tiġi kklassifikata bħala suq irregolat, fis-sens tal-Artikolu 4(1)(14) [tad-Direttiva MiFID] [I], sistema, li fiha jipparteċipaw diversi agenti tal-fondi u diversi sensara [intermedjarji] sabiex jirrapprezentaw fi tranzazzjonijiet lil istituzzjonijiet tal-investment tat-‘tip miftuħ’ u lil investituri rispettivament, li, fir-realtà, sempliciment jassistu lil dawn l-istituzzjonijiet tal-investment tat-‘tip miftuħ’ fl-obbligu tagħhom li jeżegwixxu l-ordnijiet ta’ xiri u ta’ bejgħ ta’ ishma li jsiru minn investituri, u fil-każ li għandha tiġi hekk ikklassifikata, liema huma l-karatteristiċi determinanti għal dan l-għan?”.

III. Analizi tad-domanda preliminari

40. Il-qorti tar-rinviju titlob li l-Qorti tal-Ġustizzja tiċċara jekk pjattaforma tal-kummerċ ta’ strumenti finanzjarji bil-karatteristiċi tas-sistema EFS hijiex suq irregolat fis-sens tad-Direttiva MiFID I. Qabel ma nindirizza r-risposta għal din id-domanda, naħseb li jeħtieġ li jiġu spjegati r-regoli li jirregolaw is-sistemi tal-kummerċ ta’ strumenti finanzjarji stabbiliti taħt id-Direttiva MiFID I u l-evoluzzjoni li seħħet mill-implementazzjoni tagħha. Ghalkemm ma japplikawx *ratione temporis* għat-tilwima, ser nirreferi wkoll għall-emendi li, mit-3 ta’ Jannar 2018, jirriżultaw mid-dhul fis-seħħ tal-ġabra legiżlattiva MiFID II.

A. Osservazzjonijiet preliminari dwar is-sistemi tal-kummerċ ta’ strumenti finanzjarji

41. Id-Direttiva MiFID I u r-regoli ta’ implementazzjoni tagħha biddlu b’mod sinjifikattiv is-sistema legali tas-sistemi tal-kummerċ ta’ strumenti finanzjarji¹⁰ Sabiex tiżdied l-integrazzjoni, il-kompetittività u l-effiċjenza ta’ dawn is-swieq fl-Unjoni, ġie eliminat il-monopolju tal-kummerċ, li kien jeżisti f’xi Stati Membri, li kellhom is-swieq azzjonarji tradizzjonali u nfethet il-kompetizzjoni bejn il-pjattaformi tradizzjonali u s-sistemi godda tal-kummerċ alternattivi li kienu qegħdin jiffurmaw grazzi għall-iżvilupp teknoloġiku, iżda li kienu għadhom fil-marġni tar-regolamentazzjoni.

42. L-għan tal-legiżlatur tal-Unjoni kien, kif diġà spjegajt, li tiżdied it-trasparenza, titjieb il-protezzjoni tal-investituri, tissaħħaħ il-fiducja u li l-awtoritajiet ta’ sorveljanza jiġu ggarantiti s-setgħat preċiżi sabiex iwettqu dmirijietom¹¹.

43. Id-Direttiva MiFID I indirizzat tliet tipi ta’ sistemi tal-kummerċ ta’ strumenti finanzjarji, tnejn minnhom multilaterali (swieq irregolati u MTFs)¹² u wiehed bilaterali (IS). Minbarra dawn is-sistemi, li jikkorrispondu mal-mudell ta’ kummerċ organizzat, ir-regoli MiFID I jikkontemplaw il-possibbiltà ta’ kummerċ mhux organizzat (*over-the-counter*, iktar ‘il quddiem, “OTC”) ta’ strumenti finanzjarji.

¹⁰ Dawn is-sistemi tal-kummerċ “are multilateral systems or networks, which provide trading, clearing, settlement, and reporting services in relation to securities and derivative transactions. They support financial markets by providing essential services, connecting counterparties, reducing transaction costs through economies of scale, managing systemic and counterparty risks, and fostering transparency” (Ferrari, G. u Saguato, P., “Regulating Financial Market Infrastructures”, *ECGI Working Paper* Nru 259/2014, Ġunju tal-2014, p. 7).

¹¹ Skont studju ffinanzjat mill-Kummissjoni, ir-riżultat kien zieda fil-kompetizzjoni bejn iċ-ċentri differenti ta’ kummerċ ta’ strumenti finanzjarji, b’iktar possibbiltajiet ta’ għażla għall-investituri f’termini ta’ fornituri tas-servizz u tal-istrumenti finanzjarji disponibbli, liema progress ġie msahhaħ mill-iżvilupp teknoloġiku. B’mod ġenerali, l-ispejjeż tat-tranzazzjonijiet naqsu u l-integrazzjoni żdiedet, skont l-istudju ta’ Oxera, *Monitoring Prices, Costs and Volumes of Trading and Post-trading Services*, 2011. Ara, ukoll id-Dokument COM(2011) 652 finali, p. 2.

¹² Is-sistemi multilaterali jistgħu wkoll “post ta’ negozju”, li huwa definit bħala “sistema operata minn ditta ta’ investment jew operatur tas-suq skont it-tifsira tal-Artikoli 4(1)(1) u 4(1)(13) tad-Direttiva 2004/39/KE minbarra internalizzatur sistematiku skont it-tifsira tal-Artikolu 4(1)(7), li jġib flimkien interessi ta’ xiri jew ta’ bejgħ fl-istrumenti finanzjarji fis-sistema, b’mod li jirriżulta f’kuntratt skont it-Titolu II jew III ta’ dik id-Direttiva”, skont kif stabbilit fl-Artikolu 2(4) tar-Regolament (UE) tal-Parlament Ewropew u tal-Kunsill, Nru 648/2012, tal-4 ta’ Lulju 2012, dwar derivati OTC, kontropartijiet ċentrali u repożitorji tad-data dwar it-tranzazzjonijiet (ĠU 2012, L 201, p. 1).

44. L-ewwel kategorija, u dik l-iktar stabbilita, ta' sistema tal-kummerċ ta' strumenti finanzjarji hija dik tas-swieq irregolati, użata fil-grupp ta' leġizlazzjoni MiFID I u II u f'regoli oħra tad-dritt tal-Unjoni. Għalkemm iktar 'il quddiem ser niddiskuti f'iktar dettall l-elementi li jikkarakterizzawhom, is-swieq irregolati, kif iddefiniti fl-Artikolu 4(1)(14) tad-Direttiva MiFID I, huma sistemi multilaterali ta' kummerċ ta' strumenti finanzjarji, ikkontrollati minn operatur li jimplementa regoli mhux diskrezzjonali ta' operazzjoni, li fihom ikun hemm interazzjoni bejn ix-xerrejja u l-bejjiegha ta' terzi multipli, li twassal għall-konkluzjoni ta' kuntratti. Dawn huma simili għas-swieq azzjonarji klassiċi u, skont id-database tal-Awtorità Ewropea tat-Titoli u s-Swieq (iktar 'il quddiem, "ESMA")¹³, bħalissa fl-Unjoni jeżistu mija u tnejn iswieq irregolati (erbgha fil-Pajjiżi l-Baxxi, li waħda minnhom hija Euronext Amsterdam).

45. It-tieni kategorija, li tikkorrispondi ma' daww imsejha sistemi multilaterali tal-kummerċ (MTFs), giet introdotta mid-Direttiva MiFID I sabiex tinkludi l-mekkaniżmi alternattivi tal-kummerċ li kienu deheru fil-prattika bl-iżvilupp teknoloġiku. L-MTFs huma wkoll sistemi tal-kummerċ multilaterali li fihom jinteraġixxu l-interessi tal-bejjiegha u tax-xerrejja ta' terzi multipli li jirriżultaw f'kuntratti, taht il-ġestjoni mhux diskrezzjonali ta' operatur jew ta' kumpannija ta' investiment u bil-htieġa ta' awtorizzazzjoni amministrattiva. Għalkemm is-sistema tagħhom hija simili għal dik tas-swieq irregolati, dawn huma differenti peress li ma hemmx kontroll minn qabel tat-tipi ta' strumenti finanzjarji li jistgħu jkunu suġġetti għal tranżazzjoni.

46. Skont id-database tal-ESMA¹⁴, l-Unjoni bħalissa għandha mija wieħed u ħamsin MTFs, li minnhom jispikkaw ċerti pjattaformi minhabba l-volum tagħhom BATS Trading Ltd (ir-Renju Unit). Fil-Pajjiżi l-Baxxi hemm tnejn, Tom MTF Derivatives Markets u Tom MTF Cash Markets.

47. It-tielet kategorija introdotta bid-Direttiva MiFID I tikkorrispondi ma' daww imsejha "internalizzaturi sistematiċi". B'differenza minn daww preċedenti, dawn ma humiex stabbiliti bħala sistemi multilaterali tal-kummerċ ġestiti minn terz, li lejhom jersqu investituri sabiex ibighu u jixtru strumenti finanzjarji, iżda huma stabbiliti bħala sistemi tal-kummerċ bilaterali. Skont l-Artikolu 4(1)(7) tad-Direttiva MiFID I, dawn huma impriżi ta' investiment li, fuq bażi organizzata, frekwenti u sistematika, jinneogzjaw akkont tagħhom infushom billi jwettqu l-ordnijiet tal-klijenti. Din is-sistema tal-kummerċ ma hijiex iddefinita bħala tali, iżda fir-rigward tal-attur li jeżerċitaha.

48. Għalkemm ma jehtigux awtorizzazzjoni amministrattiva mill-awtorità nazzjonali tas-sorveljanza, l-IS huma impriżi b'daqqs suffiċjenti sabiex iqabblu internament l-ordnijiet ta' xiri u ta' bejgħ ta' investituri, u għalhekk huma suġġetti għal diversi obbligi ta' trasparenza. Is-sistema tal-IS ma kinitx, apparentement, attraenti ħafna, minhabba li, skont id-data tal-ESMA¹⁵, huma rreġistrati biss bħala tali ħdax l-impriża fl-Unjoni kollha, u ebda waħda minnhom ma tinsab fil-Pajjiżi l-Baxxi.

49. Minbarra t-tranżazzjoni ta' strumenti finanzjarji permezz ta' dawn is-sistemi tal-kummerċ organizzat, id-Direttiva MiFID I, kif diġà ntqal iktar 'il fuq, tinkludi r-raba' mod ta' eżekuzzjoni ta' ordnijiet dwar strumenti finanzjarji, dik tal-OTC. Dan jirriżulta mill-premessa 53¹⁶ tagħha, li tipprovdi li ma hijiex mehtieġa "l-applikazzjoni tar-regoli tat-trasparenza ta' qabel il-kummerċ għat-transazzjonijiet imwettqa fuq il-bażi ta' OTC, li l-karatteristiċi tiegħu jinkludu li huma ad-hoc u irregolari u jitwettqu mal-kontropartijiet tal-bejgħ bl-ingrossa u jagħmlu parti minn relazzjoni tal-kummerċ li fiha nfisha tkun ikkaratterizzata b'neogzju 'l fuq mid-daqqs standard tas-suq, u meta n-neogzji jitwettqu 'l barra mis-sistemi li s-soltu jintużaw mid-ditta interessata fil-kummerċ tagħha bħala internalizzatur sistematiku".

13 Ara d-data f' https://registers.esma.europa.eu/publication/searchRegister?core=esma_registers_mifid_rma.

14 Ara d-data fil-link ta' hawn taht https://registers.esma.europa.eu/publication/searchRegister?core=esma_registers_mifid_mtf a

15 Ara d-data fil-link ta' hawn taht https://registers.esma.europa.eu/publication/searchRegister?core=esma_registers_mifid_sys

16 Ara l-kummenti ta' Gomber, P., Pierron, A., "MiFID: Spirit and Reality of a European Financial Market Directive", *Celent Paper*, Novembru tal-2010, p. 12.

50. Id-Direttiva MiFID I, forsi minhabba r-rekwiżiti imposti fuq l-IS (il-kummerċ fuq bażi organizzata, frekwenti u sistematiku, inkorporat fl-Artikolu 21(3) tar-Regolament Nru 1287/2006), kif ukoll minhabba l-konfigurazzjoni, saħansitra iktar restrittiva, tas-swieq irregolati u tal-MTFs, halliet barra mill-kamp ta' applikazzjoni tagħha forom oħra tagħha ta' kummerċ OTC li jirrapprezentaw volum sinjifikattiv tat-tranzazzjoni ta' strumenti finanzjarji. Dan huwa l-każ ta' dawk li huma msejha *broker crossing systems*, *broker-dealer crossing networks* jew *dark pools* jew pjattaformi ta' tranzazzjoni elettronika¹⁷.

51. Wara l-kriżi finanzjarja tal-2008, u fid-dawl tal-evoluzzjoni tal-pjattaformi tal-kummerċ¹⁸, id-Direttiva MiFID II, li għadha ma daħlitx fis-seħh, żammet l-istess tip ta' sistemi tal-kummerċ, iżda żiedet kategorija addizzjonali, imsejha "facilità ta' negozju organizzat (organised trading facility)" (iktar 'il quddiem, l-"OTF").

52. L-OTF huma ddefiniti b'mod wiesa' ħafna, għaliex din il-forma ġdida ta' kummerċ multilaterali tinkludi s-sistemi tal-kummerċ OTC li kienu *ħarbu* mir-regolamentazzjoni tad-Direttiva MiFID I¹⁹. Id-differenza ewlenija tagħha meta mqabbla mas-swieq irregolati u mal-MTFs hija li l-operaturi ta' OTF jistgħu jeżegwixxu l-ordnijiet b'mod diskrezzjonali, suġġett, fejn xieraq, għar-rekwiżiti ta' trasparenza qabel il-kummerċ u l-obbligi tal-aħjar eżekuzzjoni.

53. L-evoluzzjoni deskritta hawn fuq turi li l-legiżlatur tal-Unjoni kellu l-intenzjoni li jaġġmel is-sistemi differenti ta' kummerċ ta' strumenti finanzjarji li jitwettqu suġġetti għal regolamentazzjoni, bl-eċċezzjoni unika tal-kummerċ bilaterali u sporadiku ta' dawk l-istrumenti²⁰. L-għan huwa, fil-fatt, li l-kummerċ organizzat kollu tal-istrumenti finanzjarji jitwettaq permezz ta' kwalunkwe wieħed minn dawn il-mezzi, multilaterali jew bilaterali, tad-Direttiva MiFID II²¹. B'dan il-mod jingħata vantaġġ lill-kompetenza iktar xierqa bejn is-sistemi tal-kummerċ differenti, mingħajr ir-riskju li l-operaturi li jistgħu jevadu l-kontrolli tal-awtoritajiet ta' sorveljanza jużaw mekkaniżmi alternattivi oħrajn.

B. Il-kuncett tas-suq irregolat u l-applikazzjoni tiegħu fi pjattaforma tan-negozjar bhala EFS

54. Il-qorti tar-rinviju titlob lill-Qorti tal-Ġustizzja tiċċara jekk pjattaforma tal-kummerċ bil-karatteristiċi tas-sistema EFS taqax taħt id-definizzjoni ta' suq irregolat stabbilita mid-Direttiva MiFID I. Qabel nesprimi l-opinjoni tiegħi, nixtieq nagħmel tliet kjarifiki.

17 Ara l-analiżi fid-dettall ta' Onofrei, A., *La négociation des instruments financiers au regard de la directive MIF*, Larcier, Bruselas 2012, p. 360 sa 363.

18 Il-premessa 4 tad-Direttiva MiFID II tiġġustifika dan fit-termini li ġejjin: "Il-kriżi finanzjarja kixfet dgħufijiet fil-funzjonament u t-trasparenza tas-swieq finanzjarji. L-evoluzzjoni tas-swieq kixfet il-hteġa li jissahħah il-qafas għar-regolamentazzjoni tas-swieq ta' strumenti finanzjarji, anke meta n-negozjar f'dawn is-swieq isehh barra l-Borża (over-the-counter (OTC), sabiex iżid it-trasparenza, itejjeb il-protezzjoni tal-investituri, isahħah il-fiducja, jindirizza l-oqsma mhux regolati u jiżgura li s-superviżuri jingħataw setgħat xierqa biex iwettqu l-kompiti tagħhom."

19 L-Artikolu (4)(1)(23) tad-Direttiva MiFID II jiddefinixxi l-facilità organizzata tan-negozjar (OTF) bhala "sistema multilaterali, li mhijiex suq regolat jew MTF u li fiha interessi multipli ta' xiri u bejgħ ta' partijiet terzi f'bonds, prodotti finanzjarji strutturati, kwoti ta' emissjonijiet jew derivati jistgħu jinteraġixxu fis-sistema b'mod li jirriżulta f'kuntratt skont it-Titolu II ta' din id-Direttiva [...]".

20 F'dan is-sens, l-Artikolu 1(7) tad-Direttiva MiFID II jipprovdi: "Is-sistemi multilaterali kollha fl-istrumenti finanzjarji għandhom joperaw f'konformita' mad-dispożizzjonijiet tat-Titolu II rigward l-MTFs jew l-OTFs jew id-dispożizzjonijiet tat-Titolu III rigward is-swieq regolati. Kull ditta ta' investiment li, fuq bażi organizzata, frekwenti, sistematika u sostanzjali, tittratta f'isimha stess meta tesegwixxi l-ordnijiet tal-klijent barra suq regolat, MTF jew OTF għandhom joperaw f'konformita' mat-Titolu III tar-Regolament (UE) Nru 600/2014. Mingħajr preġudizzju għall-Artikoli 23 u 28 tar-Regolament (UE) Nru 600/2014, it-transazzjonijiet kollha fi strumenti finanzjarji msemmija fl-ewwel u t-tieni subparagrafi li ma jiġux konkluzi fuq sistemi multilaterali jew internalizzaturi sistematiċi għandhom ikunu konformi mad-dispożizzjonijiet rilevanti tat-Titolu III tar-Regolament (UE) Nru 600/2014".

21 Skont Moloney "MiFID II/MiFIR is designed to repatriate trading on to organized trading venues and away from OTC markets" (Moloney, N., *EU Securities and Financial Markets Regulation*, 3^a ed., Oxford University Press, Oxford, 2014, p. 434). Ara, wkoll, Clause, N. J., Sorensen, K. E., "Reforming the Regulation of Trading Venues in the EU under the Proposed MiFID II. Levelling the Playing Field and Overcoming Market Fragmentation?", *European Company and Financial Review*, 2012, p. 28.

55. L-ewwel nett hija l-qorti nazzjonali, li għandha għarfien dirett u sħiħ tal-*modus operandi* tal-EFS, li għandha tiċċara jekk din il-pjattaforma tissodisfax ir-rekwiżiti sabiex tiġi kklasifikata bħala suq irregolat. Il-Qorti tal-Ġustizzja tista', naturalment, tipprovdi linji gwida għall-interpretazzjoni tad-Direttiva MiFID I, filwaqt li jittiehdu minnha l-kundizzjonijiet li għandhom jintlaħqu mis-sistema tal-kummerċ li tista' taqa' taħt dik il-kategorija. Fost dawn il-kundizzjonijiet għandha tingħata attenzjoni speċjali lil dawk imsemmija f'din il-kawża²², sabiex ir-risposta li tingħata tkun utli.

56. It-tieni nett għandu jiġu nnotat li l-informazzjoni tal-qorti nazzjonali u dik ipprovduta mill-partijiet fis-seduta tidher li tikkonferma li EFS taħdem taħt l-“umbrella” tal-awtorizzazzjoni amministrattiva mogħtija mill-AFM lil Euronext sabiex taġixxi bħala suq irregolat.

57. Madankollu, ma hemm ebda evidenza, li l-parti ta' EFS tikkostitwixxi, fiha nfisha, suq irregolat. Dan ma jidherx fost is-swieq irregolati tal-Pajjiżi l-Baxxi inkluż fid-database tal-ESMA²³, u lanqas ma huwa speċifikament irreklatat bħala tali, b'kuntrast ma' oħrajn analogi²⁴.

58. In-nuqqas ta' inkluzjoni tas-sistema EFS fil-lista msemmija tas-swieq irregolati ma jipprekludix, madankollu, li din is-sistema jkollha din in-natura. Il-Qorti ta-Ġustizzja, fis-sentenza tagħha Nilaş *et*²⁵, iddikjarat li s-sempliċi fatt li ma tidherx fuq dik il-lista ma huwiex raġuni biżżejjed sabiex wiehed jassumi li s-suq inkwistjoni ma huwiex suq irregolat²⁶.

59. Euronext tista' taġixxi kemm bħala operatur tas-suq irregolat Euronext Amsterdam kif ukoll tal-pjattaforma tal-kummerċ EFS. Is-sentenza Nilaş *et* ipprovdiet li d-Direttiva 2004/39 issemmi esplicitament sitwazzjonijiet fejn l-operatur ta' suq irregolat jopera wkoll sistema tal-kummerċ oħra, mingħajr ma din tal-aħħar tinbidel, għalhekk, f'suq irregolat²⁷. Il-klassifikazzjoni bħala tali ta' sistema tal-kummerċ ta' strumenti finanzjarji, skont il-Qorti tal-Ġustizzja, tehtieg li din tkun awtorizzata bħala suq irregolat u li l-funzjonament tagħha jissodisfa r-rekwiżiti stabbiliti fit-Titolu III tad-Direttiva MiFID I²⁸.

60. Hija l-qorti *a quo* li għandha tiċċara, kif fil-fatt għamlet skont l-evalwazzjoni libera tagħha, jekk EFS hijiex verament parti mis-suq irregolat Euronext Amsterdam, li topera taħt il-kopertura tiegħu, jew jekk tikkostitwixxi akkont tagħha nfisha pjattaforma jew sistema tal-kummerċ differenti, għalkemm l-operatur tat-tnejn li huma jkun l-istess wiehed.

22 Dan l-approċċ intuża mill-Qorti tal-Ġustizzja fis-sentenzi tagħha tat-3 ta' Diċembru 2015, Banif Plus Bank (C-312/14, EU:C:2015:794), punt 51; u tat-30 ta' Mejju 2013, Genil 48 u Comercial Hosteler de Grandes Vinos (C-604/11, EU:C:2013:344), punt 43.

23 Skont l-Artikolu 47 tad-Direttiva MiFID I, bit-titolu “Il-Lista tas-swieq irregolati”: “Kull wiehed mill-Istati Membri għandu jfassal lista tas-swieq irregolati li għalihom ikun l-Istat Membru tal-post u għandu jibgħat din il-lista lill-Istati Membri l-oħra u lill-Kummissjoni. Għandha tiġi effettwata komunikazzjoni simili rigward kull bidla f'din il-lista. Il-Kummissjoni għandha tippubblika lista tas-swieq irregolati kollha fil-Ġurnal Uffiċjali ta' l-Unjoni Ewropea u taġġornaha mill-inqas darba fis-sena. Il-Kummissjoni għandha tippubblika u taġġorna wkoll il-lista fuq il-website tagħha, kull darba li l-Istati Membri jikkomunikaw bidliet fil-listi tagħhom.”

24 Għalhekk, l-ETFplus market (the open-ended collective investment undertaking (CIUs) segment) tal-Borsa italiana. Ara, f'dan ir-rigward, <http://www.borsaitaliana.it/fondi/formazione/formazione.htm>. Dan is-suq huwa ddedikat għall-kummerċ ta' strumenti finanzjarji ta' fondi ta' investment miftuħa u huwa inkluż fil-lista ta' swieq irregolati fl-Italja tal-ESMA u ġie kkonfigurat u rreklatat esplicitament bħala tali. Id-database tal-ESMA tinkludih bħala ELECTRONIC OPEN-END FUNDS AND ETC MARKET fil-link https://registers.esma.europa.eu/publication/details?core=esma_registers_mifid_rma&docId=mifid731rma.

25 Sentenza tat-22 ta' Marzu 2012 (C-248/11, EU:C:2012:166), punt 54.

26 L-iskrizzjoni fir-repertorju mhejji mill-Istat Membru, li ma hijiex ikkunsidrata fid-definizzjoni tal-Artikolu 4(1)(14) tad-Direttiva MiFID I, kienet element tal-kunċett “suq irregolat” skont l-Artikolu 1(13) tad-Direttiva tal-Kunsill 93/22/KEE, tal-10 ta' Mejju 1993, dwar servizzi ta' investimenti fil-qasam ta' titoli (GU Edizzjoni Speċjali bil-Malti, Kapitolu 6, Vol. 2, p. 43), imhassra minnha mill-1 ta' Novembru 2007.

27 Sentenza tat-22 ta' Marzu 2012, Nilaş *et* (C-248/11, EU:C:2012:166), punti 44 sa 46.

28 *Ibidem*, punti 42 sa 43.

61. It-tielet kjarifika tikkonċerna l-karatteristiċi tal-imprizi rikorrenti. Il-fondi Robeco huma organi ta' investiment kollettiv f'titoli trasferibbli (UCITS) tad-Direttiva 2009/65/KE²⁹. Skont l-Artikolu 1(2) tagħha, huma UCITS l-imprizi li: a) b'għan waħdieni ta' investiment kollettiv f'titoli trasferibbli jew f'assi likwidi finanzjarji oħrajn imsemmija fl-Artikolu 50(1) ta' kapital miġbur mill-pubbliku u li joperaw fuq il-prinċipju ta' tixrid tar-riskju, u b) b' unitajiet li huma, fuq it-talba tat-titolari, mixtrija mill-ġdid jew mifdija, direttament jew indirettament, mill-assi ta' dawk l-imprizi.

62. B'mod iktar speċifiku, il-fondi Robeco huma UCITS pubbliċi u miftuħa, b'forma kuntrattwali (fondi komuni ta' investiment ġestiti minn kumpannija ta' ġestjoni), skont l-Artikolu 1(3) tad-Direttiva 2009/65. L-attività tal-fondi ta' investiment miftuħa "tikkonsisti fil-ġbir pubbliku ta' fondi, fl-investiment u fil-ġestjoni komuni tagħhom, fil-qsim tar-riskji u r-riżultati li johorġu minn dak l-investiment u fl-offerta ta' korrispettiv mill-UCITS lill-partecipanti jew l-imsieħba tagħha"³⁰.

63. Il-fondi Robeco, billi jużaw is-sistema EFS ġestita minn Euronext, huma ddedikati sabiex jiġbru b'mod organizzat, frekwenti u sistematiku l-flus mill-investituri u, fil-prinċipju, EFS, minhabba f'hekk, ikollha l-kunsiderazzjoni ta' sistema tal-kummerċ. L-Artikolu 2(8) tar-Regolament Nru 1287/2006 jiddefinixxi "sit tan-negozjar" bħala "suq irregolat, MTF jew internalizzatur sistematiku li jaġixxi fil-kapaċità tiegħu bħala tali u, fejn ikun xieraq, sistema barra mill-Komunità b'funzjonijiet simili għal suq irregolat jew MTF".

64. B'kunsiderazzjoni tal-karatteristiċi tas-sistema EFS esposti fid-digriet tar-rinviju, l-attività tagħha u dik tal-fondi Robeco involuti fiha tidher li hija kummerċ ta' strumenti finanzjarji mwettqa fuq bażi organizzata, frekwenti u sistematika.

65. Jekk dan huwa hekk, l-EFS għandha taqa', fil-prinċipju, taht wiehed mit-tipi ta' sistemi tal-kummerċ inklużi fid-Direttiva MiFID I, jiġifieri, suq irregolat, MTF jew IS (sakemm ma tkunx pjattaforma tal-kummerċ OTC minn dawk li thallew barra minn dawn it-tliet kategoriji u li, skont id-Direttiva MiFID II, għandha taqa' taht it-tipi ġdid ta' sistema tal-kummerċ, jiġifieri, l-OTF).

66. Għalkemm il-qorti nazzjonali tistaqsi biss jekk EFS hijiex suq irregolat, nemmen li huwa neċessarju li l-Qorti tal-Ġustizzja tagħti spjegazzjoni dwar it-tipi l-oħra tas-sistemi tal-kummerċ tad-Direttiva MiFID I, sabiex jiġi evalwat jekk EFS tistax tikkorrispondi, direttament jew indirettament, ma' xi waħda minnhom.

67. Din l-analiżi hija importanti, għaliex jekk EFS ma tkunx suq irregolat, il-qorti tar-rinviju forsi tkun tista' tikkunsidra jekk hijiex MTF jew IS, u tiddetermina wkoll jekk l-obbligi ta' informazzjoni previsti mil-legiżlazzjoni Olandiża (fir-rigward tar-regoli dwar il-kontroll tal-imġiba ta' abbuż tas-suq) humiex applikabbli wkoll għal dawn it-tipi l-oħra ta' sistemi tal-kummerċ, sabiex jiġġustifikaw il-ġbir tat-tariffi inkwistjoni mill-AFM.

1. Kundizzjonijiet generali meħtieġa mis-sistemi rregolati

68. Mid-definizzjoni li tinsab fl-Artikolu 4(1)(14) tad-Direttiva MiFID I huwa dedott li f'sistema tal-kummerċ ta' strumenti finanzjarji għandu jkun hemm il-kundizzjonijiet li ġejjin sabiex din tkun tista' titqies bħala suq irregolat:

- Tkun sistema multilaterali, mhux bilaterali, tal-kummerċ, imhaddma minn operatur tas-suq, li jaġixxi bħala terz indipendentement mix-xerrejja u mill-bejjieġha.

²⁹ Direttiva tal-Parlament Ewropew u tal-Kunsill, tat-13 ta' Lulju 2009, dwar il-koordinazzjoni ta' liġijiet, regolamenti u dispożizzjonijiet amministrattivi fir-rigward tal-imprizi ta' investiment kollettiv f'titoli trasferibbli (UCITS) (ĠU 2009 L 302, p. 32

³⁰ Tapia Hermida, A. J., *Manual de derecho del mercado financiero*, Iustel, Madrid, 2015, p. 352.

- Iġġib flimkien, jew tiffacilita li ġġib flimkien, fis-sistema interessi differenti ta' xiri u bejgħ dwar strumenti finanzjarji ta' terzi multipli.
- It-tranzazzjonijiet tal-istrumenti finanzjarji ammessi għall-kummerċ skont ir-regoli jew sistemi tagħha għandhom iwasslu għall-konklużjoni ta' kuntratti.
- Topera skont regoli mhux diskrezzjonali.
- Ikollha awtorizzazzjoni amministrattiva, li l-awtoritajiet nazzjonali ta' sorveljanza finanzjarja jagħtu jekk il-pjattaforma taħdem b'mod regolari u skont id-dispożizzjonijiet tat-Titolu III tad-Direttiva MiFID I³¹.

69. Ma hemmx diskussjoni quddiem il-qorti tar-rinviju rigward il-fatt li EFS tipprezenta xi wħud minn dawn il-kundizzjonijiet, jiġifieri:

- EFS qed taħdem permezz ta' operatur tas-suq, Euronext, u taħdem bħala pjattaforma skont regoli mhux diskrezzjonali (konkretament, dawk elenkati fil-Euronext Fund Service Trading Manual u, sussegwentement, fit-Trading Manual for the NAV Trading Facility).
- It-tranzazzjonijiet imwettqa fl-EFS bejn l-investituri u l-fondi ta' investiment iwasslu għall-konklużjoni ta' kuntratti bejn dawk l-investituri u dawk il-fondi, u huwa irrilevanti jekk il-konklużjoni ta' dawn il-kuntratti ssirx ġewwa jew barra mis-sistema.
- Fl-aħħar nett, mill-holqien tagħha fl-2007, EFS “taħdem regolarment” fi hdan is-suq irregolat Euronext Amsterdam, b'Euronext bħala operatur, skont ir-regoli tat-Titolu III tad-Direttiva MiFID I. Għalkemm dan l-element, kif diġà spjegajt, għandu jiġi vverifikat mill-qorti nazzjonali, l-informazzjoni pprovduta fid-digriet tar-rinviju tagħha, kif ukoll dik mogħtija mill-parti l-kbira tal-partijiet³², tidher li tikkonferma li l-EFS topera taħt il-kopertura tal-awtorizzazzjoni amministrattiva mogħtija mill-AFM lil Euronext sabiex taġixxi bħala suq irregolat³³.

70. Id-dibattitu, għalhekk, jaqa' fuq il-bqija tal-kundizzjonijiet meħtieġa, jiġifieri, in-natura multilaterali tas-sistema u l-possibbiltà li tippermetti t-tqabbil bejn l-interessi differenti ta' xiri u ta' bejgħ ta' terzi multipli fuq l-istrumenti finanzjarji ammessi għall-kummerċ. Il-qorti tar-rinviju u l-fondi Robeco jsemmu, ukoll, elementi oħra tal-kunċett ta' suq irregolat, li ma humiex previsti fil-formulazzjoni tad-Direttiva MiFID I, li ser niddiskuti wkoll.

2. Il-kundizzjoni tan-natura multilaterali fis-swieq irregolati

71. Il-premessa 6 tad-Direttiva MiFID I tissottolinja l-intenzjoni tal-leġislator tal-Unjoni li jagħmel distinzjoni bejn is-sistemi tal-kummerċ ta' strumenti finanzjarji tat-tip multilaterali u dawk tat-tip bilaterali. Il-kunċetti tas-suq irregolat u tal-MTF, jgħid, “għandhom jeskludu sistemi bilaterali meta ditta tal-investiment tidhol f'kull kummerċ akkont tagħha nfisha u mhux bħala kontroparti mingħajr riskji mqieghda bejn il-bejjiegh u x-xerrej”.

31 Skont l-ewwel subparagrafu tal-Artikolu 36(1) tad-Direttiva MiFID I, l-awtorizzazzjoni ta' suq irregolat għandha tkun irrizervata għal sistemi tal-kummerċ li jissodisfaw id-dispożizzjonijiet tat-Titolu III ta' din id-direttiva. Il-Qorti tal-Gustizzja ddecidiet li peress li “l-inkluzjoni fil-lista prevista mill-Artikolu 47 tal-istess direttiva hija neċessarjament meħtieġa wara tali approvazzjoni, din ma tistax, logikament, tikkostitwixxi kundizzjoni” (sentenza tat-22 ta' Marzu 2012, Nilas *et*, C-248/11, EU:C:2012:166, punt 53).

32 L-AFM tirrapporta li Euronext Amsterdam N.V. baġtet lill-qorti tar-rinviju ittra li tiddikjara l-kundizzjoni ta' suq irregolat tal-EFS u tinnotta li l-awtoritajiet ta' sorveljanza kollha tal-Istati li fihom Euronext tiġġestixxi s-swieq irregolati (minbarra l-Pajjiżi Baxxi, Franza, ir-Renju Unit, il-Belġju u l-Portugall) kienu tal-istess opinjoni.

33 Il-fondi Robeco indikaw waqt is-seduta li din iċ-ċirkustanza seħhet biss mill-2012, meta l-AFM bdiet tikklassifika lis-sistema EFS bħala suq irregolat u titlobha li thallas it-tariffi inkwistjoni.

72. Ghalkemm id-Direttiva MiFID I ma tiddefinixxix is-sistemi multilaterali, nemmen li jista' jkun xieraq li jsir riferiment għad-Direttiva MiFID II, li għamlet dan fl-Artikolu 4(1)(19) tagħha: "sistema multilaterali [hija] kwalunkwe sistema jew faċilità li fiha l-interessi kummerċjali multipli ta' bejgħ u xiri ta' partijiet terzi fl-istrumenti finanzjarji jkunu jistgħu jinteraġixxu fis-sistema".

73. B'kunsiderazzjoni taż-żewġ testi, nemmen li sistema tal-kummerċ ta' strumenti finanzjarji tkun multilaterali meta fiha jinteraġixxu investituri multipli sabiex jixtru u jbigħu strumenti finanzjarji u jkun hemm korrispettiv mingħajr riskji (operatur tal-pjattaforma) li jitqiegħed bejn dawk l-investituri sabiex jiġi żgurat funzjonament aħjar tas-sistema.

74. Ghalkemm lanqas hemm definizzjoni legiżlattiva tas-sistemi bilaterali tal-kummerċ fid-Direttiva MiFID I, il-premessa 6 tagħha tipprovdi li dawn huma dawk "meta ditta ta' l-investment tidhol f'kull kummerċ akkont tagħha nfisha u mhux bħala kontroparti mingħajr riskji mqiegħda bejn il-bejjiegħ u x-xerrej". L-Artikolu 4(1)(6) tad-Direttiva MiFID I tiċċara li "[i]n-negożjar akkont tagħhom infushom" huwa "in-negożjar fuq il-kapital proprjetarju li jirriżulta fil-konklużjoni tat-transazzjonijiet fi strument finanzjarju jew iktar". Għalhekk, is-sistemi tal-kummerċ bilaterali huma kkaratterizzati³⁴ mill-fatt li fihom l-investituri jikkummerċjaw direttament strumenti finanzjarji mal-impriża ta' investment, li taġixxi akkont tagħha nfisha u tirriskja l-kapital tagħha, mingħajr l-interpożizzjoni ta' kwalunkwe terz.

75. L-elementi li jippermettu li tidher in-natura multilaterali ta' pjattaforma tal-kummerċ ta' strumenti finanzjarji jistgħu jitqassru hekk: a) il-partecipazzjoni ta' diversi investituri sabiex jixtru u jbigħu strumenti finanzjarji u b) l-eżistenza ta' kontroparti mingħajr riskji (l-operatur,) imqiegħda bejn l-investituri differenti sabiex jiġi żgurat il-funzjonament xieraq tagħhom.

76. Issa għandu jiġi vverifikat, bir-rizervi espressi fil-punti 55 sa 67, jekk entità bħal EFS tissodisfax dawn l-elementi.

77. Fl-osservazzjonijiet tagħhom, il-fondi Robeco jargumentaw li s-sistema EFS għandha natura bilaterali. Fil-fehma tagħhom, din hija mezz ta' distribuzzjoni tal-ishma f'fondi ta' investment miftuħa. L-investituri jistgħu jidhlu f'kontatt direttament ma' dawn il-fondi jew jagħmlu dan permezz tas-sistema EFS. Fl-aħhar każ, is-sensara jew intermedjarji jiġbru l-ordnijiet ta' xiri u ta' bejgħ mill-klijenti tagħhom u jibagħtuhom lill-aġenti tal-fondi ta' investment li joperaw fl-EFS. Il-vantaġġ, għall-investituri, talli jużaw l-EFS ikun li din is-sistema tiffaċilita l-aċċess għal numru kbir ta' fondi ta' investment u li t-trażmissjoni tal-ordnijiet hija iktar effettiva. Skont id-dikjarazzjonijiet ta' Robeco fis-seduta, l-EFS hija l-iktar mezz użat mill-investituri ż-żgħar sabiex jiksbu ishma f'fondi ta' investment miftuħa, filwaqt li l-investituri l-kbar ġeneralment jużaw kummerċ dirett.

78. L-EFS, għalhekk, hija sistema bilaterali ta' trażmissjoni ta' ordnijiet ta' xiri u ta' bejgħ ta' ishma f'fondi ta' investment miftuħa, li fiha s-sensara ma jinteraġixxux bejniethom u jirrelataw biss mal-aġenti tal-fondi. Kull aġent jaħdem akkont tiegħu nnifsu u ma jqabbilx, iżda jikkumpensa, l-ordnijiet ta' xiri u ta' bejgħ ta' ishma. Isiru biss ordnijiet li jirriżultaw fi tranżazzjonijiet f'suq primarju.

79. Ma naħsibx, madankollu, li dawn l-argumenti huma biżżejjed sabiex wiehed jirribatti n-natura multilaterali tas-sistema EFS.

34 Il-Kumitat tar-Regolaturi Ewropej tat-Titoli nnota li l-espressjoni "sistema multilaterali" hija maħsuba sabiex teskludi s-sistemi bilaterali u li dawn tal-aħhar huma "sistemi li fihom entità individwali tippartecipa f'kull kummerċ introdott fis-sistema akkont tagħha nfisha u mhux bħala kontroparti mingħajr riskji, imqiegħda bejn ix-xerrej u l-bejjiegħ. Għall-kuntrarju, sistema li fiha partecipanti multipli (pereżempju, dawk li jagħmlu s-suq) jaġixxu bħala kontropartijiet tal-ordnijiet introdotti fis-sistema għandha tiġi kkunsidrata bħala sistema multilaterali" (punt 13 tad-Dokument CESR, Standards for Alternative Trading Systems, CESR/02-086b, Lulju tal-2002, (http://www.esma.europa.eu/system/files/l-02_086b.pdf).

80. Kif enfasizzat mill-AFM u mill-Kummissjoni, fis-sistema EFS hemm operatur (Euronext Amsterdam N.V.) li jittrażmetti lill-aġenti tal-fondi l-ordnijiet ta' xiri u ta' bejgħ tal-investituri pprezentati mis-sensara. Fit-tranzazzjonijiet bejn dawk (is-sensara) u oħrajn (l-aġenti), Euronext, bħala operatur tal-EFS, taġixxi bħala terz. Il-ġestjoni tagħha ta' din il-pjattaforma tal-kummerċ issir b'mod mhux diskrezzjonali, b'mod konformi mal-Euronext Fund Service Trading Manual.

81. Is-sensara u l-aġenti tal-fondi, ċertament, jistgħu jwettqu t-tranzazzjonijiet tagħhom fuq bażi bilaterali, li ma huwiex ostakolu sabiex EFS titqies bħala sistema multilaterali, mill-mument li fih terz (Euronext) jaġixxi bħala operatur tas-suq, li jipprovdni sigurtà fil-kummerċ, trasparenza u protezzjoni ikbar tal-investituri. Din iċ-ċirkustanza tispjega li l-investituri ż-żgħar f'fondi ta' investiment miftuħa huma l-utenti ewlenin tas-sistema EFS. L-investituri l-kbar għandhom l-għarfien meħtieġ sabiex jiproteġu lilhom infushom.

82. L-intervent tal-Euronext jippermetti lill-fondi jattiraw investituri iktar faċilment milli kieku jirrikorru biss għall-kummerċ bilaterali. Tabilhaqq, il-holqien tal-EFS fl-2007³⁵ sar minn Euronext Amsterdam b'kollaborazzjoni mill-qrib mal-AFM u mal-assocjazzjoni rappreżentattiva tal-fondi ta' investiment Olandiżi. Euronext sostniet li l-vantaġġ prinċipali tal-mudell il-ġdid EFS għall-investituri kien li topera fi "*a clearly regulated market*"³⁶.

83. Kieku l-investituri, jew is-sensara tagħhom, jixtru u jbigħu l-ishma direttament permezz tal-aġenti ta' fond ta' investiment miftuħ, irrispettivament mill-EFS, ikollna sistema tal-kummerċ bilaterali, li tiegħu l-forma ta' IS (jekk issir b'mod kontinwu, frekwenti u sistematiku) jew kuntratt OTC li ma jkunx sugġett għad-Direttiva MiFID I (jekk tkun b'mod sporadiku biss). Ma jidherx li dan huwa l-każ hawnhekk.

84. In-natura multilaterali tal-EFS hija evidenti, barra minn hekk, minħabba li Euronext hija involuta fis-sistema bħala operatur li ma jaġixxix akkont tiegħu nnifsu u lanqas ma huwa espost għal riskji kapitali tiegħu. Barra minn hekk, Euronext hija pprojbita milli tixtri, tbigh jew tqabbel ishma tal-fondi, sabiex iżzomm il-kwalitajiet ta' indipendenza u ta' imparzjalità, li jippermettu li din tittrażmetti lill-AFM informazzjoni qabel il-kummerċ u wara l-kummerċ dwar it-tranzazzjonijiet magħmula fis-sistema EFS, b'mod konfomi mad-dispożizzjonijiet tad-Direttiva MiFID I.

3. *Htieġa ta' interazzjoni bejn l-interessi tal-bejjieġha u tax-xerrejja ta' terzi multipli fi swieq irregolati*

85. L-element ieħor tad-definizzjoni ta' suq irregolat li johloq diffikultà lill-qorti tar-rinviju huwa r-rekwiżit ta' interazzjoni tal-interessi ta' bejjieġha u tax-xerrejja ta' terzi multipli.

86. Il-fondi Robeco jargumentaw li fl-EFS hemm biss relazzjonijiet bilaterali bejn sensar u aġent ta' fondi, u fuq il-baži ta' dawn jinxtraw jew jinbiegħu l-ishma. Għalhekk, ma hemmx interazzjoni mill-aġenti tal-fondi bejniethom jew tas-sensara bejniethom.

87. Lanqas dan l-argument ma narah konvinċenti. Kif isostni l-Gvern Brittaniku, fis-sistema EFS l-aġenti tal-fondi differenti jiltaqgħu ma' diversi sensara li jirrapprezentaw lill-investituri. Is-sensara jistgħu jagħzlu liema tranzazzjonijiet iwettqu ma' aġenti ta' xi fondi, u dawn l-aġenti, min-naħa tagħhom, jistgħu jinnegozjaw ma' sensara ta' investituri multipli. Għalhekk, hemm punt komuni jew interazzjoni bejn l-interessi tal-bejjieġha jew tax-xerrejja ta' terzi multipli, li hija l-karatteristika proprja ta' suq irregolat jew ta' kwalunkwe pjattaforma tal-kummerċ multilaterali ta' strumenti finanzjarji.

³⁵ Euronext tixtieq testendi s-sistema EFS tagħha lejn Franza, permezz tal-iżvilupp ta' pjattaforma multilaterali għall-fondi ta' investiment miftuħa li kienu joperaw fil-borża ta' Pariġi, imsejha wkoll Euronext Fund Services, li ser tiġġestixxi Euronext Paris. Ara l-informazzjoni f'Euronext, *Expansion of Euronext Fund Services to include open-end funds on Euronext Paris*, Info-Flash, 24 ta' Lulju 2015.

³⁶ CESR, Call for Evidence on UCITS Distribution, Reply form Euronext, CESR/07-205, Ġunju 2007, p. 2.

88. L-EFS ma hijiex biss *mezz ta' informazzjoni* ta' trażmissjoni tal-ordnijiet. Din hija sistema li fiha jiġu kkummerċjalizzati strumenti finanzjarji (ishma f'fondi ta' investment miftuħa) u li l-attività tagħha titwettag skont l-istandards stabbiliti mill-operatur tas-sistema, Euronext, *fmanwal tal-kummerċ*³⁷.

89. Din l-interazzjoni ma hijiex permessa fis-sistemi bilaterali tal-kummerċ (bhall-IS). Għalhekk, il-premessa 17 tad-Direttiva MiFID II, li tista' tintuża bħala element ermenewtiku, minkejja li għadha ma hijiex fis-seħħ, tiddikjara li, “[f]ilwaqt li ċ-ċentri ta' negozjar huma faċilitajiet[sistemi] li fihom l-interessi multipli tax-xiri u l-bejgħ ta' partijiet terzi jinteraġixxu fis-sistema, internalizzatur sistematiku ma għandux ikun permess li jġib flimkien interessi tax-xiri u l-bejgħ tal-partijiet terzi bl-istess mod, mil-lat funzjonali, bħala centru tan-negozjar”.

90. Wiehed għandu jzomm f'moħħu li fond ta' investment miftuħ huwa UCITS li l-iskop tiegħu, kif indikat, huwa l-ġbir pubbliku ta' fondi sabiex dawn jiġu investiti u ġestiti b'mod komuni, u għalhekk ir-riskji u r-riżultati li joħorġu minn dan l-investment jitqassmu bejn il-partecipanti tiegħu, li b'hekk jistgħu jiksbu rendimenti tal-investimenti tagħhom b'esperożizzjoni għal riskju iktar baxx.

91. Għal fond ta' investment miftuħ huwa kruċjali li jingabar kapital tal-partecipanti u dan huwa dak li kien mixtieq mill-fondi tal-Pajjiżi l-Baxxi permezz tal-ħolqien ta' sistema ta' kummerċ organizzata bħala EFS. Permezz tagħha dawn ipprovaw jiffavorixxu l-interazzjoni tal-interessi tal-bejgiegħa u tax-xerrejja tal-fondi, irrappreżentati mill-aġenti tagħhom, u tal-investituri interessati li jixtru jew ibiġħu ishma f'tali fondi, u li joperaw fl-EFS, irrappreżentati mis-sensara tagħhom. B'kuntrast mas-sistemi tal-kummerċ OTC jew mal-IS, EFS tipprovdi vantaġġ ċert favur l-interazzjoni tax-xerrejja u tal-bejgiegħa relatati mal-ishma fil-fondi ta' investment miftuħa.

92. Barra minn hekk, jekk il-fondi Robeco jkomplu jbiġħu l-ishma tagħhom permezz ta' kummerċ bilaterali, skont kif argumenta l-avukat tagħhom fis-seduta, ma nistax nifhem kif tista' tiġi kklassifikata wkoll bħala bilaterali sistema tal-kummerċ li fiha tintervjeni Euronext. L-intervent ta' terz bħala operatur indipendenti, għall-kuntrarju tal-kummerċ bilaterali, juri, fl-opinjoni tiegħi, li EFS hija sistema multilaterali stabbilita sabiex tiġi tagħti vantaġġ lill-interazzjoni tal-interessi tax-xerrejja u tal-bejgiegħa ta' terzi multipli, sabiex jiġu kkummerċjalizzati l-ishma f'fondi ta' investment miftuħa.

4. *Elementi possibbli oħra tal-kunċett ta' suq irregolat*

93. Il-qorti tar-rinviju u l-fondi Robeco semmew elementi oħra li, fil-fehma tagħhom, jikkarakterizzaw is-swieq irregolati. Speċifikament: a) il-mekkaniżmu tal-formazzjoni tal-prezzijiet implementat fis-sistema tal-kummerċ; b) in-natura primarja tas-sistema u ċ) l-eżistenza jew in-nuqqas ta' eżistenza ta' riskju ta' aġir ta' abbuż tas-suq. Huma jikkunsidraw li l-applikazzjoni ta' dawn l-elementi għall-EFS turi li din hija sistema bilaterali u mhux pjattaforma multilaterali tal-kummerċ ta' strumenti finanzjarji.

94. Nibda billi ngħid li ebda wiehed minn dawk l-elementi ma huwa msemmi fid-definizzjoni ta' suq irregolat tal-Artikolu 4(1)(14) tad-Direttiva MiFID I u lanqas ma jidhirli li huma impliċiti fiha, u għalhekk ma għandhomx jittieħdu inkunsiderazzjoni sabiex jiġi ddeterminat jekk pjattaforma bħal EFS hijiex suq irregolat jew le.

³⁷ Il-*Euronext Investment Fund Services Trading Manual* imsemmi hawn fuq, mibdul sussegwentement bit-*Trading Manual for the NAV Trading Facility*.

95. F'dak li jirrigwarda l-ewwel fattur, il-qorti tar-rinviju tispjega li fl-EFS isiru t-tranzazzjonijiet fuq il-baži tal-istabbiliment ta' prezzijiet futuri, jiġifieri, fuq il-baži tal-valur nett ikkalkolat mill-kwotazzjonijiet sussegwenti għall-ħin tal-iskadenza³⁸. Skont il-fondi Robeco, dan il-mod ta' ffixar tal-prezz tat-tranzazzjonijiet fl-EFS ma huwiex irregolat bil-liġi tal-offerta u t-talba għal strumenti finanzjarji nnegozjati fi ħdan il-pjattaforma, li għandha tapplika dejjem f'suq irregolat.

96. Id-Direttiva MiFID I, madankollu, ma pprovdiet ebda waħda mill-forom differenti ta' formazzjoni tal-prezzijiet bħala element ta' differenzazzjoni tas-swieq irregolati. Dan il-fattur, konsegwentement, ma huwiex rilevanti sabiex jiġi ddeterminat jekk, skont dik id-direttiva, l-EFS hijiex suq irregolat jew le.

97. Dan huwa kkonfermat permezz tal-Artikolu 29(2) u 44(2) tad-Direttiva MiFID I, żviluppati mill-Artikolu 18 tar-Regolament Nru 1287/2006, li jipprovdi għall-possibbiltà li jiġu stabbiliti eżenzjonijiet mill-obbligi ta' trasparenza qabel il-kummerċ f'każ ta' MTFs u swieq irregolati li l-prezzijiet tagħhom huma ddeterminati minn mekkanizmi mhux relatati mal-offerta u mat-talba tal-istrumenti finanzjarji kkummerċjalizzati fuq il-pjattaforma. Jekk tiġi aċċettata l-eżenzjoni, loġikament, dan huwa minhabba li jista' jkun hemm swieq irregolati b'mekkanizmi ta' formazzjoni tal-prezzijiet ta' natura differenti.

98. Barra minn hekk, skont l-informazzjoni pprovduta mill-AFM waqt is-seduta, fil-formazzjoni tal-prezzijiet fl-EFS hemm ċertu importanza fl-offerta u fit-talba tal-ishma. Meta t-talba u l-offerta tal-ishma ta' fondi jikkoincidu, dawn huma kkompensati mill-aġent tagħhom, iżda jekk it-talba taqbez l-offerta, l-investituri jhallsu perċentwali addizzjonali fuq l-ishma; fil-każ oppost, jingħataw skont. L-aħjar offerta jew talba għall-ishma ta' fond ta' investiment miftuħ tiddependi mir-rizultati tal-investimenti tagħhom fis-swieq ta' strumenti finanzjarji.

99. It-tieni fattur pprovdut mill-qorti tar-rinviju u mill-fondi Robeco jikkonċerna n-natura primarja tas-suq, li fih jinharġu u jiġu ssottoskritti ishma ta' fondi ta' investiment miftuħa, iżda ma hemm ebda kummerċ sekondarju ta' dawn l-istrumenti finanzjarji.

100. Madankollu, id-definizzjoni ta' suq irregolat tad-Direttiva MiFID I ma tinkludi ebda riferiment għal dan l-element (lanqas dak tal-MTF). Barra minn hekk, kif tipprovdi l-Kummissjoni, f'suq irregolat jista' jsir kemm it-tqegħid inizjali (primarju) ta' strumenti finanzjarji, kif ukoll il-kummerċ sekondarju sussegwenti³⁹. Għalhekk, il-fatt li l-ħruġ u s-sottoskrizzjonijiet ta' ishma ta' fondi ta' investiment ma humiex sugġetti għal kummerċ sussegwenti ma jimplikax ostakolu għal EFS bħala suq irregolat.

101. Barra minn hekk, kif jindika l-Gvern Brittaniku, ir-Regolament (UE) Nru 1031/2010⁴⁰ jittratta l-irkantar tal-kwoti ta' emissjonijiet ta' gassijiet serra, li huwa kummerċ primarju ta' strument finanzjarju. Skont l-Artikolu 35(1) tiegħu “[l]-irkantijiet għandhom biss jitwettqu fuq pjattaforma tal-irkant awtorizzata bħala suq regolat skont il-paragrafu 5 mill-awtoritajiet kompetenti nazzjonali msemmija fit-tieni subparagrafu tal-paragrafu 4”. Din id-dispożizzjoni għalhekk taċċetta espressament li f'suq irregolat skont il-kundizzjonijiet tad-Direttiva MiFID I jsiru t-tranzazzjonijiet proprji tas-swieq primarji.

38 Ara l-ispejgazzjoni iktar fid-dettall tal-mekkanizmu fil-punt 31 ta' dawn il-konklużjonijiet.

39 Għal Moloney, il-kuncett ta' suq irregolat “is therefore ‘opting in’ in design and captures the distinct primary market capital-rising and secondary market trading functionalities” (Moloney, N., *EU Securities and Financial Markets Regulation*, 3^a ed., Oxford University Press, Oxford, 2014, p. 463).

40 Regolament tal-Kummissjoni, tat-12 ta' Novembru 2010, dwar l-għażla taż-żmien, l-amministrazzjoni u aspetti oħra ta' rkantar ta' kwoti ta' emissjonijiet ta' gassijiet serra skont id-Direttiva 2003/87/KE tal-Parlament Ewropew u tal-Kunsill li tistabilixxi skema għall-iskambju ta' kwoti ta' emissjonijiet ta' gassijiet serra ġewwa l-Komunità (GU 2010, L 302, p. 1).

102. Fl-ahhar nett, il-fondi Robeco jargumentaw, u l-qorti tar-rinviju ttenni l-argument tagħhom, li fis-sistema EFS ma hemmx riskju ta' aġir ta' abbuż tas-suq u li, għaldaqstant, il-kunsiderazzjoni tagħha bħala suq irregolat (bl-obbligu sussegwenti ta' trażmissjoni ta' informazzjoni dwar l-attivitajiet tal-operaturi tal-fondi ta' investment) ma żżid xejn mal-protezzjoni tal-investituri.

103. Jiena nemmen, madankollu, li dan l-argument ma jistax jiġi milqugh. Minn naħa waħda, id-definizzjoni ta' suq irregolat tad-Direttiva MiFID I ma tinkludix fost l-elementi tagħha possibbiltà aħjar jew inqas li ssir manipulazzjoni tas-suq. Min-naħa l-oħra, l-AFM (fil-fehma tiegħi, fuq bażi tajba) irribattiet l-argument ta' Robeco billi kkonfermat il-possibbiltà ta' abbuż tas-suq jew ta' traffiku ta' informazzjoni minn ġewwa f'sistemi bħall-EFS.

104. Speċifikament, l-AFM ipprovdiet eżempji li fihom sar aġir illegali fi hdan il-kummerċ ta' ishma f'fondi ta' investment. F'każijiet bħal dak tal-hruġ ta' operatur importanti ta' fond ta' investment, l-informazzjoni minn ġewwa tista' teżisti u tiġġenera aġir ta' abbuż tas-suq b'impatt fuq il-valur tal-ishma⁴¹, liema ċirkustanza tista' sseħħ ukoll f'deċiżjonijiet bħal dik tat-trasformazzjoni f'fond ta' investment miftuħ f'UCITS magħluqa.

105. L-Artikolu 9 tad-Direttiva 2003/6, applikabbli *ratione temporis* għall-kawża prinċipali, ippreveda biss l-obbligu ta' trażmissjoni ta' informazzjoni dwar l-operaturi tal-kumpanniji bi strumenti ammessi għall-kummerċ fi swieq irregolati, minhabba li dan kien l-uniku tip ta' sistema ta' kummerċ organizzata eżistenti fil-mument tal-adozzjoni ta' dik id-direttiva. Iktar tard, kif spjegajt, id-Direttiva MiFID I holqot l-MTFs u d-Direttiva MiFID II tipprevedi l-implementazzjoni tal-OTF bħala sistemi multilaterali ġodda tal-kummerċ organizzat. Interpretazzjoni sistematika ta' dawn ir-regoli twassal għall-konklużjoni li l-obbligi ta' trażmissjoni ta' informazzjoni, lill-awtoritajiet ta' sorveljanza, sabiex jiġi ostakolat aġir illeċitu ta' abbuż ta' informazzjoni minn ġewwa (Artikolu 6 tad-Direttiva 2003/6) għandha tapplika wkoll għal daww responsabbli għas-sistemi organizzati ġodda ta' kummerċ ta' strumenti finanzjarji li jinsabu fid-dispożizzjonijiet tad-dritt tal-Unjoni wara l-2003. Din l-interpretazzjoni giet ikkonfermata b'mod sħiħ mir-Regolament (UE) Nru 596/2014⁴² il-ġdid.

106. L-interpretazzjoni li nissugġerixxi, skont liema sistema tal-kummerċ bil-karatteristiċi tal-EFS għandha titqies bħala suq irregolat, skont id-Direttiva MiFID I, hija konsistenti mal-għan imfittex minn din tal-aħhar.

107. Fil-fatt, l-għan tal-ġabra legiżlattiva MiFID I, li iktar tard giet ikkonsolidata bid-Direttiva MiFID II, kien li s-sistemi tal-kummerċ differenti li rriżultaw jiġu sugġetti għal regolamentazzjoni u kontroll, filwaqt li jithallew barra biss il-kummerċ bilaterali u sporadiku tal-istrumenti finanzjarji⁴³. Kull kummerċ organizzat għalhekk, għandu jaqa' taħt waħda mis-sistemi, multilaterali jew bilaterali,

41 Il-hruġ tal-operatur tal-fond Pimco f'Settembru 2014 wasslet għall-irtirar ta' EUR 3700 miljun (<https://www.ft.com/content/56aa4284-4fc1-11e4-a0a4-00144feab7de>). Kellu impatt sinjifikattiv ukoll it-trasferiment, fl-ahhar tal-2014, tal-operatur ta' Ignis Asset Management għal Old Mutual Global Investors u l-hruġ tal-operatur tal-fondi ta' Bestinver Asset Management (<http://www.expansion.com/2014/09/23/mercados/fondos/1411459605.html>).

42 Regolament (UE) Nru 596/2014 tal-Parlament Ewropew u tal-Kunsill tas-16 ta' April 2014 dwar l-abbuż tas-suq (Regolament dwar l-abbuż tas-suq) u li jhassar id-Direttiva 2003/6/KE tal-Parlament Ewropew u tal-Kunsill u d-Direttivi tal-Kummissjoni 2003/124/KE, 2003/125/KE u 2004/72/KE (ĠU 2014, L 173, p. 1). Il-premessa 8 tiegħu tipprovi kif ġej "Il-kamp ta' applikazzjoni tad-Direttiva 2003/6/KE kien jiffoka fuq l-istrumenti finanzjarji ammessi għan-negożjar f'suq regolat jew li fir-rigward tagħhom tkun saret talba għal ammissjoni għal kummerċ f'tali suq. Minkejja dan, fis-snin riċenti l-istrumenti finanzjarji kienu negożjati dejjem aktar fuq faċilitajiet multilaterali tan-negożjar (MTFs). Hemm ukoll strumenti finanzjarji li huma negożjati biss fuq tipi oħra ta' faċilitajiet organizzati tan-negożjar (OTFs) jew negożjati biss over the counter (OTC). Il-kamp ta' applikazzjoni ta' dan ir-Regolament għalhekk għandu jinkludi kull strument finanzjarju negożjati f'suq regolat, MTF jew OTC, u kwalunkwe kondotta jew azzjoni oħra li jista' jkollha effett fuq strument finanzjarju bħal dan irrispettivament minn jekk isseħx f'post tan-negożjar.[...]. Dan għandu jtejjeb il-protezzjoni tal-investitur, jippreżerva l-integrità tas-swieq u jiżgura li l-abbuż tas-suq ta' strumenti bħal dawn ikun ipprobit b'mod ċar".

43 F'dan is-sens, l-Artikolu 1(7) tad-Direttiva MiFID II jipprovi: "Is-sistemi multilaterali kollha fl-istrumenti finanzjarji għandhom joperaw f'konformita' mad-dispożizzjonijiet tat-Titolu II rigward l-MTFs jew l-OTFs jew id-dispożizzjonijiet tat-Titolu III rigward is-swieq regolati. Kull ditta ta' investment li, fuq bażi organizzata, frekwenti, sistematika u sostanzjali, titratta f'isimha stess meta tesegwixxi l-ordnijiet tal-klijent barra suq regolat, MTF jew OTF għandhom joperaw f'konformita' mat-Titolu III tar-Regolament (UE) Nru 600/2014. Mingħajr preġudizzju għall-Artikoli 23 u 28 tar-Regolament (UE) Nru 600/2014, it-transazzjonijiet kollha fi strumenti finanzjarji msemmija fl-ewwel u t-tieni subparagrafi li ma jiġux konklużi fuq sistemi multilaterali jew internalizzaturi sistematiki għandhom ikunu konformi mad-dispożizzjonijiet rilevanti tat-Titolu III tar-Regolament (UE) Nru 600/2014".

previsti taht ir-regoli MiFID I u, wara t-3 ta' Jannar 2018, taht dawk tal-MiFID II⁴⁴. Ghalhekk, kompetenza iktar adegwata bejn is-sistemi tal-kummerċ differenti hija ppreferuta, minghajr ir-riskju li l-operaturi li jixtiequ jevadu l-kontrolli tal-awtoritajiet ta' sorveljanza jizviluppaw sistemi tal-kummerċ OTC. Ghalkemm il-kuncett ta' suq irregolat tad-Direttiva MiFID I jiġi interpretat b'mod li jeskludi pjattaformi ta' kummerċ bhall-EFS, li fihom jinteraġixxu investituri f'fondi ta' investment miftuha, l-għanijiet imfittxija mil-legizlatur tal-Unjoni f'dan is-settur jiġu mfixkla.

IV. Konkluzjoni

108. Fid-dawl tal-kunsiderazzjonijiet preċedenti, nipproponi li l-Qorti tal-Gustizzja tirrispondi għad-domanda preliminari tal-College van beroep voor het bedrijfsleven (qorti tal-appell għal kwistjonijiet ekonomiċi, il-Pajjiżi l-Baxxi) kif ġej:

“Sistema organizzata tal-kummerċ ta' strumenti finanzjarji, ta' natura multilaterali, li fiha jinteraġixxu l-interessi tax-xerrejja mal-interessi tal-bejjiegha tal-investituri permezz ta' sensara u ta' fondi ta' investment miftuha, irrappreżentati mill-aġenti tagħhom, taht il-kontroll ta' operatur indipendenti, għandha titqies bhala suq irregolat fis-sens tal-Artikolu 4(1)(14) tad-Direttiva 2004/39/KE tal-Parlament Ewropew u tal-Kunsill tal-21 ta' April 2004, dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE”.

44 Clause, N. J., Sorensen, K. E., “Reforming the Regulation of Trading Venues in the EU under the Proposed MiFID II. Levelling the Playing Field and Overcoming Market Fragmentation?”, *European Company and Financial Review*, 2012, p. 285.